

Irkejjien Storiċi

# Il-Mużew ta' l-Antikitajiet Rumani

minn Vincent ZAMMIT

Mhux l-ewwel darba li tkellimna dwar xi fdalijiet li jinsabu fil-Mużew ta' l-Antikitajiet Rumani li nsibu fir-Rabat, Malta. F'dan il-post hemm diversi oġġetti ferm importanti. Iżda bħalma jiġri dejjem f'kull kollezzjoni li nsibu f'Mużew, jekk wiehed ma jkunx jaf eżattament l-istorja ta' wara l-oġġett, l-esebit jitlef ftit mhux hażin mill-importanza tiegħu.

Imxerrdin mal-Mużew kollu naraw numru ta' skriżzjonijiet interessanti. M'hux il-każ li l-lum nitkellmu u nsemmu fid-dettall l-iskriżzjonijiet li hemm f'rokn partikulari. Dawn jappartjenu perijodu ieħor, jiġifieri dak Għarbi. Ikollna ċans nitkellmu dwarhom darb'ohra.

## Skrizzjoni Nru 1 Restawr tat-tempju ta' Prosperina

Din l-iskriżzjoni tissemma għall-ewwel darba mill-istorjografu Malti Ġan Franġisk Abela, fil-ktieb tiegħu tas-sena 1647. Hu jikkellmu dwar il-fatt li l-fdalijiet ta' din l-iskriżzjoni juruna li fl-inħawi ta' fejn instabet il-lapida, l-lmtarfa, kien hemm tempju dedikat lill-alla femminili Prosperina. Mill-istess skriżzjoni nafu li t-tempju kien restawrat minn ċertu Chrestion. Il-lapida nstabet fis-sena 1613 u minn dak inhar 'il hawn kien hemm diversi tentattivi biex wiehed ikun jaf aktar dwar dan it-tempju.

Id-dedikazzjoni ta' dan it-tempju lill Prosperina, jew inkella Persefone skond il-Griegi, kienet marbuta mal-bżonn tan-nies li jkollhom agrikultura. Wiehed jistenna li tempji dedikati lil dawn it-tip ta' allat kienu ferm importanti fiż-żmien l-antik. Għax għalkemm wiehed jikkellmu dwar il-kult tal-fertilità, tajjeb li nsemmu wkoll li l-antiki kienu jemmnu u jitolbu għal kull tip ta' fertilità.


Il-fdalijiet ta' dan it-tempju nstabu fiż-żmien l-Ordni ta' San Ġwann. Iżda barra minhekk hemm informazzjoni li tghidilna li parti mill-istess irħam li nstab fl-inħawi intuża fid-dekorazzjonijiet ta' faċċata ta' bini. Il-bini msemmi hu l-Berġa ta' l-Italja, li nafu li fiż-żmien il-Gran Mastru Gregorio Carafa kien inbena t-tieni sular u anke d-dekorazzjonijiet li naraw mal-faċċata fuq il-bieb prinċipali. Skond l-

awtur, il-Konti Ciantar, jghidilna li l-irħam użat fil-faċċata għad-dekorazzjonijiet kien inġiebb mill-fdalijiet tat-tempju Ruman.

L-iskriżzjoni li naraw fil-Mużew ta' l-Antikitajiet Rumani hi interessanti għal raġunijiet diversi minn dawk li għadna kemm tajna. Għax jekk wiehed jifli sew din l-iskriżzjoni għandu jinduna li ftit huma l-kliem li wiehed jista' jghidilhom oriġinali. Hemm wisq kliem nieqes u għalhekk l-iskriżzjoni hi sempliċement eżerċizzju li forsi hemm min jahseb li m'hux wiehed eżatt.

## Skrizzjoni Nru 2 Restawr jew bini tat-tempju ta' Apollo

It-tieni skriżzjoni li nistgħu nsemmu hi dik li għandha x'taqsam ma' tempju ieħor.



Fuqnett: Restawr jew bini tat-tempju ta' Apollo u (fuq) Lapida sepulkrali ta' artal

Din id-darba t-tempju hu dedikat lil Apollo. L-iskriżzjoni tghid hekk (il-kliem miktubin fiċ-ċokon huma neqsin mill-iskriżzjoni oriġinali):

municPI MELitensium  
PRIMUS OMNIum  
fecitITEM AEDEM  
MARMOREam  
apoLLINIS CONSACRAV-  
IT ITEM Posuit  
in PRONAO COLUMNAS  
IIII ET PARastatos  
ET PODIUM ET  
PAVIMENTUm  
colloCAVIT IN QUOD  
OPUS UNIVERsum  
liberaLITATE SUA HS  
CXDCCXCII s(olvit) Q(ue)  
ob meliTENSIUM  
DESIDERIUM Omnium  
statua  
posita est ex aeRIS CON-  
LATIONE D(ecreto) D(ecuri-  
alium)

It-tradizzjoni ta' din il-kitba tghid li hawnhekk għandna wiehed mill-aktar persuni importanti tal-muniċipju Malti li waqqaf,

jew irrestawra t-tempju ta' l-irħam dedikat lil Apollo. Barra minhekk l-iskriżzjoni tghidilna li waqqaf l-erba' kolonni u l-pilastri tal-ġnub tal-vestibolu, kif ukoll poġġa l-paviment. Hu nefaq somma konsiderevoli, u minħabba f'hekk il-poplu Malti, wara li ngħata l-permess mill-awtoritajiet, bena din l-istatwa bħala tifkura.

Minħabba li din l-iskriżzjoni nstabet viċin il-kunvent tas-sorijiet tal-Benedittini fl-lmdina, allura hu maħsub li t-tempju kien jinsab x'imkien fl-inħawi. Tajjeb jingħad li l-iskriżzjoni tinsab fuq il-faċċata tal-baži għal statwa.

## Skrizzjoni Nru 3 Lapida sepulkrali ta' attur

It-tielet skriżzjoni li nsibu fil-Mużew ta' l-Antikitajiet Rumani hi interessanti għal diversi raġunijiet. Din hi differenti mit-tnejn l-

ohra li diġà semmejna. Fil-fatt ma tikkommemora l-ebda xogħol li sar f'xi tempju. Iżda hi bħal mejda fejn isiru l-offerti tas-sagrificċji u fuq quddiem, apparti ċertu dekorazzjonijiet, hemm ukoll skriżzjoni funerarja.

L-iskriżzjoni hi bil-Grieg u tghid hekk:

Iddedikata lill-allat ta'  
taħt l-art  
Sliem  
P.... Aelius Hermolaos,  
kummidjant  
u daqqâq tal-lira minn  
Pergamum,  
għex 25 sena. Saħħa.

Minn dan il-kliem wiehed jinnota li hawnhekk qegħdin nagħtu isem ta' persuna li kien attur, u dan kemm minn ismu, kif ukoll mill-belt ta' fejn jissema li kien ġej, juri li kien Grieg. Barra minhekk, għalkemm din l-iskriżzjoni hi datata għat-tieni sekl u wara Kristu, xorta waħda

tinsab miktuba bil-Grieg. L-iskriżzjoni tinsab fil-parti tan-nofs ta' dan il-monument.

Fuq in-naħa tal-lemin hemm maskra tat-teatru, filwaqt li fuq in-naħa l-ohra hemm murija l-lira. Minħabba dawn l-attribwizzjonijiet lejn it-teatru, hemm diversi teoriji dwar jekk fl-inħawi kienx hemm xi teatru Ruman. Fdalijiet ta' dan it-tip ta' bini ma nstab qatt. Iżda tajjeb ngħidu wkoll li jista' jagħti l-każ li jekk kien hemm teatru seta' kien ukoll magħmul minn injam, jew inkella xi haġa simili li jkun jista' jiżżarma. Minħabba f'hekk m'hux wiehed possibbli li wiehed jiltaqa' mal-fdalijiet tat-tempju kif insibu barra minn Malta.

Fl-iskriżzjoni niltaqgħu mal-frazi ta' l-allat ta' taħt l-art. Dawn kienu l-allat li jiehdu hsieb lil dawk li jmutu. Dan l-attur kien ukoll daqqâq tal-lira. Dan l-istrument hu simili haġna għall-arpa, iżda kien strument ferm iżgħar. Barra minhekk kien eħfef biex jingarr mid-daqqâq. Ġeneralment kien jinżamm bl-id ix-xellugija u jindaqq bil-leminija. Jista' jkun li wiehed kien jakkumpanja d-daqq bil-kant ukoll.

## Skrizzjoni Nru. 4 Lapida funerarja Lhudija

L-aħħar skriżzjoni li nistgħu nsemmu u li tinsab f'dan il-Mużew hi dik Lhudija. Din hi skriżzjoni li tinsab imnaqqxa fuq ġebbla kbira, u kulma tghid hu:

Dan hu (l-qabar ta'...)  
is-sinjura Rach(el), il-  
mara (ta')  
Yeshua il-...  
...Jalla r-ruħ tagħha  
tkun marbuta fl-hena ta'  
dejjem!

Għalkemm din l-iskriżzjoni m'hux kompluta, minn dawn l-erba' linji nistgħu naraw li din hi tifkura li saret minn xi hadd tal-familja tal-mejta. Hu maħsub li din l-istess lapida kienet instabet fl-inħawi ta' l-lmtarfa, fejn kien hemm grupp ta' oqbra li minn dejjem kienu maħsuba li kienu jappartjenu lil xi komunità Lhudija.

Minn dawn il-fdalijiet li semmejna l-lum, wiehed jispera li l-fdalijiet hađu dimensjoni differenti għal dawk kollha li jmorru jzuru dan il-Mużew.